



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
WATHELET  
ipprezentati fit-30 ta' Mejju 2017<sup>1</sup>

**Kawża C-649/15 P**

**TV2/Danmark A/S**

**vs**

**Il-Kummissjoni Ewropea**

“Appell – Għajnuna mill-Istat – Artikolu 107(1) TFUE – Servizz pubbliku ta' xandir – Miżuri adottati mill-awtoritajiet Daniżi fir-rigward tax-xandar Daniż TV2/Danmark – Kunċett ta' 'għajnuna mogħtija mill-Istat jew permezz ta' riżorsi tal-Istat' – Sentenza Altmark”

1. Permezz tal-appell tagħha, TV2/Danmark A/S (iktar 'il quddiem “TV2 A/S”) titlob l-annullament parzjali tas-sentenza tal-Qorti Ġenerali tal-Unjoni Ewropea TV2/Danmark vs Il-Kummissjoni<sup>2</sup>, li biha din, minn naħa, annullat id-Deciżjoni tal-Kummissjoni 2011/839/UE<sup>3</sup>, inkwantu l-Kummissjoni Ewropea kienet ikkunsidrat li d-dhul mir-reklamar għas-sena 1995 u għas-sena 1996 imħallas lil TV2/Danmark permezz tal-Fond TV2 kien jikkostitwixxi għajnuna mill-Istat u, min-naħa l-oħra, ċaħdet il-kumplament tar-rikors tagħha (TV2 A/S hija kumpannija b'responsabbiltà limitata tax-xandir Daniża li nholqot sabiex tissostitwixxi, b'effetti ta' kontabbiltà u fiskali fl-1 ta' Jannar 2003, l-impriża Statali awtonoma TV2/Danmark (iktar 'il quddiem “TV2”). Din il-kawża hija marbuta mal-Kawża C-656/15 P u C-657/15 P, li jikkonċernaw ukoll appelli kontra s-sentenza appellata u li fihom ser nipprezenta wkoll il-konkluzjonijiet tiegħi llum. Din il-kawża tixbah ukoll il-kawża li wasslet għas-sentenza reċenti tat-8 ta' Marzu 2017, Viasat Broadcasting UK vs Il-Kummissjoni (C-660/15 P, EU:C:2017:178).

### **I. Il-fatti li wasslu għall-kawża**

2. Peress li l-fatti li wasslu għal din il-kawża huma identiċi għal dawk li wasslu għall-Kawża C-656/15 P, nirreferi għall-punti 2 sa 15 tal-konkluzjonijiet tiegħi fil-kawża msemmija, li ġew ipprezentati llum ukoll.

### **II. Il-proċedura quddiem il-Qorti Ġenerali u s-sentenza appellata**

3. Għall-istess raġunijiet, nirreferi għall-punti 16 sa 19 tal-konkluzjonijiet tiegħi fil-Kawża C-656/15 P.

<sup>1</sup> Lingwa originali: il-Franċiż.

<sup>2</sup> Sentenza tal-24 ta' Settembru 2015, T-674/11, iktar 'il quddiem is-“sentenza appellata”, EU:T:2015:684.

<sup>3</sup> Deciżjoni tal-Kummissjoni, tal-20 ta' April 2011, dwar il-miżuri implimentati mid-Danimarka (C-2/03) għal TV2/Danmark (ĠU 2011, L 340, p. 1, iktar 'il quddiem id-“deciżjoni kontenżjuża”).

### III. Fuq l-appell

4. Insostenn tal-appell tagħha, TV2 A/S tressaq żewġ aggravji li jirrigwardaw, minn naħa, l-interpretazzjoni u l-applikazzjoni tar-raba' kundizzjoni stabbilita mill-Qorti tal-Ġustizzja fis-sentenza tagħha tal-24 ta' Lulju 2003, Altmark Trans u Regierungspräsidium Magdeburg, (C-280/00, iktar 'il quddiem is-“sentenza Altmark” EU:C:2003:415, u, fir-rigward ta' dawn il-kundizzjonijiet, il-“kundizzjonijiet Altmark”), u min-naħa l-oħra, il-klassifikazzjoni tar-rizorsi li ġew mid-drittijiet mil-liċenzja li TV2 thallas lill-kanali reġjonali.

5. Skont l-Artikolu 76(2) tar-Regoli tal-Proċedura, il-Qorti tal-Ġustizzja ddecidiet li hija kellha biżżejjed informazzjoni wara l-proċedura bil-miktub u li għaldaqstant, ma kienx hemm bżonn ta' seduta għas-sottomissjonijiet orali.

#### A. Fuq l-ewwel aggravju (ir-raba' kundizzjoni Altmark)

##### 1. Ġabra fil-qosor tal-argumenti tal-partijiet

6. TV2 A/S issostni li l-Qorti Ġenerali għamlet żball ta' liġi meta ħadhet il-kap ta' talbiet prinċipali fir-rikors tagħha abbażi ta' interpretazzjoni u applikazzjoni żbaljata tar-raba' kundizzjoni Altmark.

7. TV2 A/S tikkunsidra b'mod partikolari li, fid-dawl tan-natura partikolari tal-missjoni ta' servizz pubbliku ta' TV2 u l-applikazzjoni retroattiva tal-kundizzjonijiet Altmark, il-Qorti Ġenerali kellha ma tipproċedix b'interpretazzjoni u applikazzjoni strettament litterali tar-raba' kundizzjoni Altmark, imma tillimita ruħha biex tivverifika jekk, f'dan il-każ, l-għan tagħha kienx milhuq.

8. Fil-fatt, skont TV2 A/S, l-applikazzjoni mogħtija mill-Qorti Ġenerali hija impossibbli peress li s-settur ta' attività ta' TV2 huwa nieqes mid-dimensjoni kompetittiva u kummerċjali u għaldaqstant ma teżistix “impriza ta' riferiment” li magħha jista' jsir il-paragun meħtieġ mill-imsemmija kundizzjoni.

9. Għaldaqstant, TV2 A/S issostni li l-Qorti Ġenerali kellha tapplika r-raba' kundizzjoni Altmark fir-rigward tal-għan tagħha<sup>4</sup>, u tikkonstata li, fid-dawl tal-kontroll tal-kontijiet ta' TV2 magħmula mir-Rigsrevisionen (qorti tal-awdituri, id-Danimarka), dan l-għan kien intlaħaq u li, konsegwentement, din il-kundizzjoni kienet sodisfatta.

10. TV2 A/S iżżid tgħid li t-teżi tagħha hija kkonfortata mill-fatt li, f'dan il-każ, il-kundizzjonijiet Altmark ġew applikati b'mod retroattiv kif ukoll hsara liċ-ċertezza legali li tirriżulta minnha.

11. Ir-Renju tad-Danimarka jaderixxi mal-argumenti mressqa minn TV2 A/S insostenn tal-appell tagħha.

12. Il-Kummissjoni u Viasat Broadcasting UK Ltd (iktar 'il quddiem “Viasat”) jikkontestaw l-ammissibbiltà ta' dan l-aggravju ta' TV2 A/S u jsostnu li huwa kompletament infondat.

13. Fir-replika tagħha, TV2 A/S tikkontesta l-argument tal-Kummissjoni u ta' Viasat li bih jikkontestaw l-ammissibbiltà ta' dan l-aggravju, billi ssostni, essenzjalment, li l-argumenti tagħha jqajmu fil-fatt punti ta' liġi.

<sup>4</sup> Għal TV2 A/S, huwa biżżejjed, essenzjalment, li biex ir-raba' kundizzjoni Altmark tkun sodisfatta il-kumpens għall-provvista ta' servizz pubbliku jkun użat b'mod effikaċi, sabiex il-missjoni ta' servizz pubbliku titwettaq bl-ahjar mod possibbli bl-inqas spiża possibbli.

14. Fil-kontroreplika tiegħu, ir-Renju tad-Danimarka jsostni li l-kwistjoni dwar il-mod kif għandha tinftiehem u tiġi applikata r-raba' kundizzjoni Altmark hija punt ta' liġi u l-kunsiderazzjoni tal-Qorti Ġenerali li jikkonċernaw din il-kwistjoni jikkostitwixxu kunsiderazzjonijiet legali li jistgħu jkunu s-sugġett ta' sħarriġ mill-Qorti tal-Ġustizzja fil-kuntest ta' appell.

## 2. Evalwazzjoni

### a) Fuq l-ammissibbiltà

15. Jien naqbel mal-Kummissjoni u ma' Viasat li l-argumenti mressqa minn TV2 A/S huma intiżi li jwasslu lill-Qorti tal-Ġustizzja biex tagħmel evalwazzjoni ġdida tal-fatti kif ġew ikkonstatati mill-Qorti Ġenerali. Fil-fatt, TV2 A/S ma tressaqx argument wieħed awtonomu bbażat fuq żbalji ta' liġi magħmula mill-Qorti Ġenerali. Jekk hemm xi argumenti li jirrigwardaw punti ta' liġi, dawn tal-aħħar huma inseparabbli mill-ilment li TV2 A/S tibbaża fuq l-interpretazzjoni żbaljata tad-dritt Daniż mill-Qorti Ġenerali, haġa li hija wkoll punt ta' fatt<sup>5</sup>.

16. Iktar minn hekk, TV2 A/S ma tinvakax znaturament manifest tal-fatti mill-Qorti Ġenerali. Barra minn hekk, mill-bqija, f'dak il-każ, tibqa' TV2 A/S li għandha tistabbilixxi jekk, kieku l-Qorti Ġenerali ma znaturatx il-fatti (*quod non*), l-eżitu tal-kawża kien ikun differenti, haġa li TV2 A/S ma stabbilixxietx lanqas.

17. Barra minn hekk, kif irrilevat Viasat, l-appell jippreżenta biss kritika ġenerali hafna tas-sentenza appellata. Bl-istess mod, l-appell ippreżentat minn TV2 A/S ma jressaqx argumenti ġodda, imma jikkonsisti pjuttost essenzjalment f'riferiment għal argumenti diġà mressqa quddiem il-Qorti Ġenerali, li din tal-aħħar eżaminat bir-reqqa qabel ma caħdithom.

18. Ser nerga' nittratta xi punti b'mod iktar speċifiku.

### 1) Fuq l-applikazzjoni tar-raba' kundizzjoni Altmark filwaqt li jittiehed inkunsiderazzjoni l-għan tagħha

19. Fis-sentenza appellata (punt 70) il-Qorti Ġenerali ddecidiet li "ma jistax jiġi aċċettat li s-settur tax-xandir ma jkollux dimensjoni kompetittiva u kummerċjali"; TV2 A/S dan tikkontestah biex tkun tista' ssostni li ma huwiex possibbli li tinstab impriża ta' riferiment li magħha jkunu jistgħu jitqabblu l-ispejjeż li jirriżultaw mis-servizz pubbliku li hija tiżgura, haġa li twassal li ma tiġix applikata r-raba' kundizzjoni Altmark skont il-formulazzjoni tagħha.

20. Ninnota mill-ewwel li l-kwistjoni dwar jekk teżistix impriża medja, immexxija tajjeb u adewgament mgħammra, li magħha jkunu jistgħu jitqabblu l-ispejjeż ta' TV2, hija kwistjoni li tikkonċerna l-fatti tal-kawża li, bħala tali, ma jiġux mistħarrġa mill-Qorti tal-Ġustizzja, u dan peress li ma ġie invokat ebda znaturament tal-provi u TV2 A/S ma invokat ebda żball ta' liġi fl-argumenti tagħha.

<sup>5</sup> Il-fatt li l-argumenti ta' TV2 A/S jistrieħu prinċipalment fuq id-dikjarazzjonijiet u spjegazzjonijiet tagħha dwar il-fatti tal-kawża jidher b'mod partikolarment ċar mill-punti 27 sa 48, 54 sa 62 u 85 sa 111 tal-appell. Dwar l-argumenti ta' TV2 A/S ibbażati fuq id-dritt Daniż, ara wkoll il-punt 68 ta' dawn il-konklużjonijiet.

21. Inżid li, fil-punti 51 sa 73 tas-sentenza appellata, il-Qorti Ġenerali eżaminat bir-reqqa l-argumenti ta' TV2 A/S biex ċaħdet, b'motivazzjoni elaborata ħafna, it-teżi li r-raba' kundizzjoni Altmark kellha tkun is-sugġett ta' applikazzjoni adattata f'kawża bħalma hija din, billi rrilevat esplicitament, fil-punt 119 tas-sentenza appellata, li kien possibbli tinstab impriza medja, immexxija tajjeb u adegwatament mghammra li magħha setgħu jiġu pparagunati l-ispejjeż ta' TV2 A/S u ċaħdet l-argumenti ta' TV2 A/S fejn tgħid li ma huwiex possibbli li tinstab tali impriza.

22. Issa, TV2 A/S ma tikkontestax dawn il-punti fl-appell tagħha u xorta waħda ssostni l-impossibbiltà li jsir paragon mal-imprizi kummerċjali l-oħra.

### 2) Fuq l-insuffiċjenza tal-istħarriġ tal-qorti tal-awdituri

23. TV2 A/S tallega wkoll li l-Qorti Ġenerali kellha tikkonstata li l-istħarriġ permanenti eżercitat mill-qorti tal-awdituri biex tivverifika jekk TV2 kinitx impriza mmexxija tajjeb fuq livell ekonomiku kien suffiċjenti biex jiggarrantixxi l-osservanza tal-għan fundamentali tar-raba' kundizzjoni Altmark.

24. Il-Qorti Ġenerali kkonkludiet madankollu, wara analiżi tal-provi prodotti f'dan il-każ, kif kienu esposti fid-deċiżjoni kontenzjuża u ppreżentati lill-Qorti Ġenerali matul il-proċedura, li “[f]i kwalunkwe każ”, l-argumenti mressqa mir-rikorrenti fuq is-sugġett tal-istħarriġ *a posteriori* ta' TV2 “lanqas ma jostakolaw eżami iktar dettaljat”.

25. Għaldaqstant, kif irrilevat il-Kummissjoni, anki jekk wieħed jippreżumi li ma kellhiex tiġi applikata r-raba' kundizzjoni Altmark skont il-formulazzjoni tagħha f'dan il-każ, iżda li kellu jkun hemm, min-naħa l-oħra, interpretazzjoni tad-dispożizzjoni bbażata fuq l-għan tagħha, dik tkun fi kwalunkwe każ kwistjoni li tikkoncerna l-fatti tal-kawża u, għal dan il-għan, ma taqax taħt l-istħarriġ tal-Qorti tal-Ġustizzja.

26. Għandu jiġi rrimarkat li lanqas hawn TV2 A/S ma invokat l-iżnaturament mill-Qorti Ġenerali tal-provi li jinsabu fil-proċess u lanqas ma ppreċiżat liema provi allegatament ġew eventwalment żnaturati mill-Qorti Ġenerali, u lanqas ma uriet barra minn hekk, l-eżistenza ta' żbalji fl-eżami mill-Qorti Ġenerali li setgħu wasslu lil din tal-aħħar biex tiżnatura l-provi li jinsabu fil-proċess.

### 3) Jekk hemm punti ta' liġi, dawn huma fi kwalunkwe każ ineffettivi

27. Quddiem il-Qorti Ġenerali, insostenn tat-talbiet għal annullament tad-deċiżjoni kontenzjuża, TV2 A/S kienet invokat kemm żball ta' liġi tal-Kummissjoni (inkwantu din kienet allegatament għamlet klassifikazzjoni legali żbaljata fil-kuntest tar-raba' kundizzjoni Altmark) kif ukoll żbalji tal-Kummissjoni waqt il-konstatazzjoni tal-fatti tal-kawża.

28. Iċ-ċaħda, min-naħa tal-Qorti Ġenerali, tal-motivi fformulati mir-rikorrenti saret f'żewġ “fażijiet”. Il-Qorti Ġenerali esponiet, fl-ewwel lok, li l-Kummissjoni kienet applikat il-kriterju ġuridiku tajjeb (jiġifieri l-applikazzjoni shiħa tar-raba' kundizzjoni Altmark). Hija vverifikat sussegwentement jekk l-eżitu tat-tilwima kienx ikun differenti kieku r-rikorrenti kellha raġun fir-rigward tal-kriterju ġuridiku li kellu jiġi applikat (jiġifieri l-applikazzjoni tar-raba' kundizzjoni Altmark ibbażata fuq l-għan tagħha. Fl-interpretazzjoni sovrana tal-fatti, il-Qorti Ġenerali ddeċidiet li l-eżitu tat-tilwima kien ikun identiku anki kieku ġie applikat il-kriterju ġuridiku allegat mir-rikorrenti<sup>6</sup>.

<sup>6</sup> Punt 70 tas-sentenza appellata għal dak li jirrigwarda l-punt dwar jekk is-settur tax-xandir għandux dimensjoni kometittiva u kummerċjali, punt 119 għal dak jirrigwarda l-punt dwar jekk huwiex possibbli li tinstab impriza medja li magħha jkunu jistgħu jiġu pparagunati l-ispejjeż ta' TV2 u punti 132 sa 148 għal dak li jirrigwarda l-punt tan-natura suffiċjenti tal-istħarriġ *a posteriori* ta' TV2 mill-qorti tal-awdituri Daniża.

29. Kif tirrileva l-Kummissjoni, peress li l-Qorti Ġenerali hasbet fuq dawn iż-żewġ fażijiet fil-kuntest tal-motivi mressqa mir-rikorrenti fl-ewwel istanza, TV2 A/S setgħet tirbaħ l-appell biss kieku hija uriet li hemm kemm żnaturament manifest tal-fatti kif ukoll żball ta' liġi għal dak li jikkonċerna l-għażla tal-kriterju ġuridiku applikabbli.

30. Peress li TV2 A/S ma invokatx l-eżistenza ta' żnaturament manifest tal-fatti, il-Qorti tal-Ġustizzja ma għandhiex tipproċedi bl-eżami tal-kwistjoni dwar jekk hemmx żball ta' liġi.

31. Fil-fatt, iż-żewġ domandi purament fattwali u l-argumenti "legali" imressqa minn TV2 A/S – li bihom, fil-każ konkret tagħha, l-assenza ta' impriża ta' riferiment li topera taħt kundizzjonijiet normali tas-suq u ta' dimensjoni kummerċjali tas-servizz pubbliku ta' xandir għandha twassal għal applikazzjoni teleoloġika tar-raba' kundizzjoni Altmark – jistrieħu kollha fuq il-premessa li l-Qorti tal-Ġustizzja ser tagħmel konstatazzjonijiet ta' fatt differenti minn dawk tal-Qorti Ġenerali, haġa li mhix minnha.

32. Iktar minn hekk, il-Qorti Ġenerali, fil-punti 132 sa 148 tas-sentenza appellata, eżaminat u kkonkludiet, b'mod eżawrjenti li, f'każ fejn, f'dan il-każ, ir-raba' kundizzjoni Altmark kellha tiġi applikata fis-sustanza tagħha jew b'mod inqas rigoruż, l-eżitu tat-tilwima kien ikun identiku.

33. F'dawn iċ-ċirkustanzi, insostni li l-argument ta' TV2 A/S għandu jiġi miċhud bħala ineffettiv.

34. Huwa biss għal skopijiet ta' eżawriment li ser neżamina fil-mertu l-argumenti ta' TV2 A/S.

#### *b) Fuq il-mertu*

*1) Fuq l-applikazzjoni tar-raba' kundizzjoni Altmark filwaqt li jittiehed inkunsiderazzjoni l-għan tagħha*

*i) Ir-raba' kundizzjoni hija kompletament applikabbli*

35. Fir-rigward tal-applikazzjoni u l-interpretazzjoni tar-raba' kundizzjoni Altmark, ma naħsibx li l-Qorti Ġenerali tista' tiġi kkritikata li kisret il-prinċipju taċ-ċertezza legali meta ddecidiet li dik il-kundizzjoni tapplika kompletament u talli applikata b'mod retroattiv.

36. Minn naħa, huwa ċar li l-erba' kundizzjonijiet Altmark huma kumulattivi u, min-naħa l-oħra, fid-dawl tal-fatt li din hija sentenza prinċipali – li fiha l-Qorti tal-Ġustizzja ddefinixxiet sensiela ta' kundizzjonijiet ta' portata ġenerali – ma jixraqx li tinbidel il-portata tal-kundizzjonijiet imsemmija, li jirrigwardaw sitwazzjoni speċifika, jiġifieri dik li fiha l-impriži li jibbenefikaw minn għajjnuna għat-twettiq tal-obbligu ta' servizz pubbliku tagħhom "ma jiddux vantaġġ finanzjarju u li l-imsemmi intervent m'għandux għalhekk l-effett li jpoġġi tali impriži f'pożizzjoni kompetittiva iktar favorevoli minn dik ta' impriži kompetituri tagħhom"<sup>7</sup>.

37. Kif tirrileva l-Kummissjoni, peress li l-kuncett ta' "għajjnuna mill-Istat" huwa ta' natura oġġettiva, huwa ma jistax jirċievi interpretazzjonijiet diverġenti skont is-settur ikkonċernat f'kawża partikolari. Għalkemm għal setturi li jkollhom karatteristiċi partikolari jkun mixtieq li dan il-kuncett jingħata tifsira, ma huwiex xieraq li jsir hekk meta tkun qiegħda tiġi evalwata l-eżistenza ta' għajjnuna mill-Istat (haġa li tohroġ minn evalwazzjoni oġġettiva) imma dan il-bżonn jista' jimmanifesta ruħu meta tkun qiegħda tiġi evalwata l-kompatibilità tal-għajjnuna mill-Istat mas-suq intern<sup>8</sup>.

<sup>7</sup> Punt 87 tas-sentenza Altmark.

<sup>8</sup> Dan hu dak li jirriżulta mill-formulazzjoni tal-Protokoll ta' Amsterdam, li jirriproduċi l-kliem tal-Artikolu 106(2) TFUE.

38. Fil-fatt, l-għan tal-kundizzjonijiet Altmark huwa li jiġi stabbilit il-prezz li ntalab fis-suq ġenerali (prezz tas-suq) għas-servizz irrappreżentat mis-servizz pubbliku kkonċernat biex jiġi stabbilit jekk dak is-servizz setax jiġi pprovdut (fl-istess kundizzjonijiet mingħajr intervent statali).

*ii) L-applikazzjoni ratione temporis tal-kundizzjonijiet Altmark*

39. TV2 A/S tikkontesta l-applikazzjoni retroattiva ta' dawn il-kundizzjonijiet

40. Huwa biżżejjed li titfakkar il-ġurisprudenza tal-Qorti tal-Ġustizzja<sup>9</sup>, iċċitata fil-punt 79 tas-sentenza appellata li tgħid “[...] sentenza mogħtija minn rinviju għal deċiżjoni preliminari ma għandhiex valur kostituttiv iżda semplicement dikjaratorju bil-konsegwenza li l-effetti tagħha, bħala prinċipju, imorru lura għad-data tad-dhul fis-sehħ tar-regola interpretata”.

41. Fl-istess punt tas-sentenza appellata, il-Qorti Ġenerali nnutat ukoll għustament li l-Qorti tal-Ġustizzja ma kinitx iddeċidiet li tillimita fiż-żmien l-effetti tas-sentenza Altmark tagħha.

42. Fil-fatt, l-argument ta' TV2 A/S jidher li huwa fuq kollox marbut mal-konsegwenzi finanzjarji li jirrizultaw għal TV2 mill-klassifikazzjoni tal-miżuri kkonċernati bħala “għajnuna mill-Istat”, skont il-kundizzjonijiet Altmark, meta dawn il-miżuri kienu adottati hafna qabel l-għoti ta' dik is-sentenza.

43. Issa, il-Qorti Ġenerali rrifjutat il-possibbiltà li dawn l-eventwali konsegwenzi finanzjarji jkun jistgħu, f'dan il-każ, jippermettu lil TV2 A/S titlob, abbażi tal-prinċipju taċ-ċertezza legali, li ma jiġu applikati dawk il-kundizzjonijiet<sup>10</sup>.

*iii) Fuq il-paragun ma' impriża medja jew ta' riferiment*

44. Kif tirrileva Viasat, anki kieku kellu jiġi kkonstatat li paragun konkret ma' impriża oħra ma kienx possibbli f'dan il-każ u li kienu saru t-tentattivi rilevanti kollha għal dan il-għan – haġa li hija kkontestata fis-sentenza appellata (punt 119) – għandu jifakkar li r-Renju tad-Danimarka setgħet tirrikorri għal proċedura ta' kuntratt pubbliku, peress li s-sentenza Altmark toffri żewġ soluzzjonijiet biex tkun sodisfatta r-raba' kundizzjoni li hija timponi: jiġifieri l-għażla ta' operatur ta' servizz pubbliku wara proċedura ta' kuntratt pubbliku *jew* li l-kumpens ta' servizz pubbliku jiġi llimitat għall-ispejjeż li tbat i impriża medja mmexxija tajjeb għat-twettiq tas-servizz pubbliku.

45. Jirrizulta mill-punti 116 u 117 tas-sentenza appellata li ma huwiex biżżejjed, biex ir-raba' kundizzjoni tkun meqjusa sodisfatta, li jintwera li l-benefiċjarju stess huwa impriża mmexxija tajjeb u adewgament mgħammra (l-argument ta' TV2 A/S). Dan ma jehlisx mill-hteġa li tinsab impriża ta' riferiment.

46. Fi kwalunkwe każ, l-argument ta' TV2 A/S skont liema huwa possibbli li r-raba' kundizzjoni Altmark tkun sodisfatta fil-każ partikolari fejn wiehed ma jistax jidentifika impriża ta' riferiment huwa irrilevanti f'dan il-każ, peress li l-Qorti Ġenerali diġà kkonkludiet fil-punt 119 tas-sentenza appellata li *huwa* possibbli li tinstab impriża ta' riferiment li magħha jkun jistgħu jiġu pparagunati l-ispejjeż ta' TV2.

47. Fil-punti 52 u 53 tal-appell tagħha, TV2 A/S tinvoka s-sentenzi BUPA *et* vs Il-Kummissjoni<sup>11</sup> u CBI vs Il-Kummissjoni<sup>12</sup> biex tafferma li, skont iċ-ċirkustanzi, jista' jkun meħtieġ li tiġi agġustata r-raba' kundizzjoni Altmark – abbażi tal-għanijiet imfittxija.

<sup>9</sup> Sentenza tat-8 ta' Settembru 2011, Q-Beef u Bosschaert, C-89/10 u C-96/10, EU:C:2011:555, punt 48 kif ukoll il-ġurisprudenza ċċitata.

<sup>10</sup> Punti 81 u 82 tas-sentenza appellata.

<sup>11</sup> Sentenza tat-12 ta' Frar 2008, BUPA *et* vs Il-Kummissjoni (T-289/03, EU:T:2008:29).

<sup>12</sup> Sentenza tas-7 ta' Novembru 2012, CBI vs Il-Kummissjoni (T-137/10, iktar 'il quddiem is-“sentenza CBI”, EU:T:2012:584).

48. Issa, huwa biżżejjed li jiġi rrilevat li din it-teżi diġà giet eżaminata bir-reqqa mill-Qorti Ġenerali qabel ma giet miċhuda (punti 57 sa 63 u 68 sa 70 tas-sentenza appellata), minghajr ma TV2 A/S semmietha fl-appell tagħha.

49. Kif ingħad fis-sentenza appellata (punti 57 u 58), iċ-ċirkustanzi kienu differenti hafna fil-kawża li wasslet għas-sentenza tat-12 ta' Frar 2008, BUPA *et vs* Il-Kummissjoni (T-289/03, EU:T:2008:29), u bl-ebda mod paragonabbli ma' dawk tal-każ prezenti. Issa, TV2 A/S ma tgħid xejn fuq il-fatt li l-Qorti Ġenerali ċaħdet l-argumenti tagħha fuq dan is-suġġett.

50. Fir-rigward tas-sentenza CBI, huwa biżżejjed li jiġi rrimarkat li, f'din il-kawża, ma kinitx kwistjoni li tiġi awtorizzata applikazzjoni aġġustata tar-raba' kundizzjoni. Il-konstatazzjonijiet tal-Qorti Ġenerali li dan kien settur ta' attività partikolari hafna, is-settur tal-kura fl-isptar, li ma huwiex neċessarjament mogħni b'dimensjoni kompetittiva u kummerċjali, kienu għaldaqstant irrilevanti għall-evalwazzjoni tal-punt dwar jekk kinitx sodisfatta r-raba' kundizzjoni Altmark<sup>13</sup>.

51. Fi kwalunkwe każ, naħseb (l-istess bħall-Kummissjoni) li ma hemmx dubju li s-settur tax-xandir ta' servizz pubbliku għandu dimensiuni kompetittiva u kummerċjali, haġa li l-Qorti Ġenerali kkonstatat ukoll fl-evalwazzjoni sovrana tal-fatti tal-każ.

## 2) Fuq l-argument ibbażat fuq l-istħarriġ magħmul mill-qorti tal-awdituri

52. Kif tirrileva Viasat, l-aggravju u t-talbiet ta' TV2 A/S għandhom jinftiehem *a priori* li, f'dan il-każ, ir-raba' kundizzjoni Altmark fis-sens litterali tagħha *ma gietx* sodisfatta u, konsegwentement, li *ma kienx hemm* analiżi tal-ispejjeż li impriza medja u mmexxija tajjeb kienet tinkorri biex twettaq dawn l-obbligi ta' servizz pubbliku.

53. Konsegwentement, l-evalwazzjoni tal-istħarriġ magħmul mill-qorti tal-awdituri huwa rilevanti biss, fil-principju, kieku l-Qorti tal-Ġustizzja kellha tikkonstata (haġa li fil-fehma tiegħi tkun skorretta) li, fil-każ ta' TV2 A/S, ir-raba' kundizzjoni Altmark kellha tkun is-suġġett ta' applikazzjoni aġġustata fis-sens suġġerit minn TV2 A/S.

54. Nemmen li l-Qorti Ġenerali, f'dan il-każ, applikat korrettement ir-raba' kundizzjoni Altmark meta eżigiet paragon tal-ispejjeż ta' TV2 A/S ma' dawk li impriza mmexxija tajjeb u adegwatament mġhammra kienet issostni.

55. Issa, fil-każ improbabbli li l-Qorti tal-Ġustizzja jidhrilha li ma kellhiex tiġi applikata r-raba' kundizzjoni Altmark skont il-formulazzjoni tagħha f'dan il-każ, imma li jeħtieġ, min-naħa l-oħra, tiġi applikata d-dispożizzjoni skont l-għan tagħha, huwa paċifiku li l-Qorti Ġenerali kkonkludiet, wara analiżi tal-provi prodotti f'dan il-każ, hekk kif ġew esposti fid-deċiżjoni kontenjuża u pprezentati lill-Qorti Ġenerali matul il-proċedura, li “[f]i kwalunkwe każ”, l-argumenti mressqa mir-rikorrenti fuq is-suġġett tal-istħarriġ *a posteriori* ta' TV2 “lanqas ma [kienu] jostakolaw eżami iktar dettaljat”<sup>14</sup>.

56. Mis-suespost jirrizulta li l-ewwel aggravju għandu jiġi miċhud bħala inammissibbli u, fi kwalunkwe każ, infondata.

<sup>13</sup> Sentenza CBI, punti 35 u 36 (ara wkoll il-punti 289 *et seq*).

<sup>14</sup> Punt 132 tas-sentenza appellata. L-eżami, mill-Qorti Ġenerali, tal-argumenti ta' TV2 A/S li jafferaw li r-raba' kundizzjoni Altmark kienet sodisfatta “fis-sustanza tagħha” jinsab fil-punti 133 sa 148 tas-sentenza appellata.

## **B. Fut it-tieni aggravju (ir-riżorsi tal-kanali reġjonali)**

### **1. Ġabra fil-qosor tal-argumenti tal-partijiet**

57. Permezz tat-tieni aggravju tagħha, TV2 A/S issostni li inkwantu l-Qorti Ġenerali eżaminat fil-mertu u ċaħdet it-tieni kap ta' talbiet sussidjarji, meta TV2 A/S u l-Kummissjoni *ma kinux mhux jaqblu* dwar il-klassifikazzjoni tar-riżorsi bbażati fuq id-drittijiet mil-liċenzja mħallsa minn TV2 lill-kanali reġjonali, din tal-aħħar iddeċidiet *ultra petita*, eċċediet il-limiti tal-istharrig ta' legalità u kisret il-prinċipju ta' kontradittorju.

58. Barra minn hekk, TV2 A/S issostni li l-evalwazzjoni tal-mertu mill-Qorti Ġenerali hija bbażata fuq interpretazzjoni manifestament żbaljata tad-dritt Daniż.

59. B'mod partikolari, TV2 A/S issostni li bl-ebda mod ma jirriżulta minn dak id-dritt Daniż li TV2 kellha tħallas remunerazzjoni għall-kanali reġjonali tagħha għall-provvista ta' programmi reġjonali mxandra minn TV2 jew li l-ħlas lil dawk il-kanali, ta' riżorsi ġejjin mid-drittijiet mil-liċenzja kien jikkostitwixxi obbligu ta' remunerazzjoni li TV2 assumiet hija stess fil-konfront tal-imsemmija kanali bħala korrispettiv għall-provvista ta' dawk il-programmi.

60. Ir-Renju tad-Danimarka jaderixxi mal-argumenti mressqa minn TV2 A/S insostenn tal-appell tagħha.

61. Il-Kummissjoni u Viasat jikkontestaw l-ammissibbiltà ta' dan l-aggravju ta' TV2 A/S u jsostnu li huwa kompletament infondat.

62. B'mod partikolari, il-Kummissjoni tippreċiża li, jekk il-Qorti tal-Ġustizzja ma tiċhadx dan bħala inammissibbli, hija għandha tiddeċiedi li, inkwantu TV2 A/S, quddiem il-Qorti Ġenerali, qablet mal-Kummissjoni fuq il-fatt li l-ilment intiż għall-annullament tad-deċiżjoni kontenzjuża inkwantu din kienet tikklassifika bħala "għajjnuna mill-Istat" it-trasferiment, minn TV2 lill-kanali reġjonali tagħha, ta' riżorsi li ġejjin mid-drittijiet mil-liċenzja kellu jiġi miċhud bħala mingħajr sugġett, il-Qorti Ġenerali kellha tikkonstata li dan l-ilment ma kienx għadu intiż għall-annullament tad-deċiżjoni kontenzjuża fuq dan il-punt u tiddikjarah inammissibbli.

63. F'dan il-kuntest, il-Kummissjoni żżid li, għalkemm huwa manifest li l-imsemmija riżorsi jikkostitwixxu għajjnuna mill-Istat, ma jirriżultax bħala tali mid-deċiżjoni kontenzjuża li l-Kummissjoni kellha l-intenzjoni tippronunzja ruħha fuq din il-kwistjoni (dwar jekk ir-riżorsi li jiġu mid-drittijiet mil-liċenzja u li TV2 hallset lill-kanali reġjonali kienu jikkostitwixxu għajjnuna mill-Istat jew le).

### **2. Evalwazzjoni**

#### **a) Fuq l-ammissibbiltà**

64. TV2 A/S tinvoka interpretazzjoni manifestament żbaljata tad-dritt Daniż mill-Qorti Ġenerali ("[i]l-konstatazzjonijiet li fuqhom tistrieħ il-konkluzjoni ma jistgħux ikunu dedotti mill-proċess u jmorru kontra, b'mod manifest, id-dritt Daniż"; fil-punt 84 tal-appell).

65. Issa, l-interpretazzjoni tad-dritt Daniż hija kwistjoni ta' fatt li ma taqax taħt l-istharrig tal-Qorti tal-Ġustizzja.

66. Iktar minn hekk, ma hemmx znaturament manifest tal-fatti tal-kawża min-naħa tal-Qorti Ġenerali li, wara kollox, TV2 A/S ma tinvokax.



67. Kif tirrileva l-Kummissjoni, il-fatti tal-kawża huma inkontestabbilment ta' natura kumplessa ħafna. Dan huwa b'mod partikolari l-każ tal-leġiżlazzjoni Daniża fil-materja li ma ghenitx ix-xogħol tal-Qorti Ġenerali.

68. Madankollu dan ma jbidel xejn mill-fatt li TV2 A/S ma ppreċiżatx liema provi ġew eventwalment żnaturati mill-Qorti Ġenerali, u mill-bqija lanqas uriet l-eżistenza ta' żbalji fl-eżami tal-Qorti Ġenerali li setgħu wassluha biex żnaturat il-provi li jinsabu fil-proċess. Flok dan kollu, hija tuża dan l-argument bħala pretest sabiex tipproċedi fil-fażi tal-appell għal eżami ġdid iktar dettaljat tad-dritt Daniż (ara l-punti 85 sa 111 tal-appell) u biex tikkontesta l-evalwazzjoni magħmula mill-Qorti Ġenerali fuq il-provi li jikkostitwixxu d-dispożizzjonijiet rilevanti ta' dak id-dritt, meta dawk il-provi diġà ġew analizzati b'mod appropfondit fis-sentenza appellata.

69. TV2 A/S tiċċita s-sentenzi tat-18 ta' Lulju 2007, *Industrias Químicas del Vallés SA*, C-326/05 P, EU:C:2007:443, punti 57 sa 60 u tat-3 ta' April 2014, *Franza vs Il-Kummissjoni* (C-559/12 P, EU:C:2014:217, punti 78 sa 81) sabiex issostni li l-interpretazzjoni manifestament żbaljata tad-dritt nazzjonali li hija tallega hija kompletament sugġetta għall-istħarriġ tal-Qorti tal-Ġustizzja.

70. Issa, bl-argumenti tagħha u l-eżami mill-ġdid tad-dritt Daniż fl-appell, TV2 A/S tikkontesta fir-realtà sempliċement – kif kien il-każ fil-kawża li wasslet għas-sentenza tat-3 ta' April 2014, *Franza vs Il-Kummissjoni* (C-559/12 P, EU:C:2014:217) – l-evalwazzjoni li l-Qorti Ġenerali għamlet tal-provi li jikkostitwixxu d-dispożizzjonijiet rilevanti tad-dritt Daniż, ħaġa li diġà giet analizzata b'mod appropfondit fis-sentenza appellata (punti 166 sa 173).

71. It-tieni aggravju jidherli huwa inammissibbli.

72. Għaldaqstant, huwa biss għall-iskopijiet ta' eżawriment li ser neżamina fil-mertu l-argumenti ta' TV2 A/S.

#### *b) Fuq il-mertu*

73. TV2 A/S issostni li l-Qorti Ġenerali tbiegħdet mill-prinċipji fundamentali tad-dritt proċedurali meta pproċediet, fil-punti 152 sa 157 tas-sentenza appellata (il-parti li teżamina fil-mertu u tiċhad it-tieni kap ta' talbiet magħmula b'mod sussidjarju minn TV2 A/S quddiem il-Qorti Ġenerali), b'interpretazzjoni preliminari tad-deċiżjoni kontenzjuża (skont TV2 A/S, il-Qorti Ġenerali ma kellhiex tikkonstata li TV2 kienet sugġetta għal obbligu awtonomu ta' ħlas fir-rigward tal-kanali reġjonali tagħha).

74. Kif tirrileva Visat, il-fatt li, quddiem il-Qorti Ġenerali, il-Kummissjoni u TV2 A/S kienu qegħdin jaqblu fuq l-interpretazzjoni tad-deċiżjoni kontenzjuża ma jbidelx il-libertà ta' din li tintepreta dik id-deċiżjoni, f'kawża fejn hija kkontestata.

75. Fil-fatt, il-qorti tal-Unjoni għandha tipproċedi b'evalwazzjoni ta' att fid-dawl tal-motivazzjoni tiegħu, mingħajr ma l-Kummissjoni tkun tista' tbidel l-istess matul l-istanza.

76. Pereżempju, skont ġurisprudenza stabbilita "l-obbligu li tingħata motivazzjoni għal deċiżjoni individwali għandu bħala iskop li jippermetti lill-Qorti tal-Ġustizzja [jew lill-Qorti Ġenerali] li teżercita l-kontroll tagħha fuq il-legalità tad-deċiżjoni u li tagħti lill-parti interessata indikazzjoni suffiċjenti biex tkun taf jekk id-deċiżjoni hijiex fondata b'mod ġust jew jekk hijiex possibilment ivvizzjata b'difett li jagħti lok għal kontestazzjoni tal-validità [...]. [I]l-motivazzjoni, bħala prinċipju, għandha tigi kkomunikata lill-interessata fl-istess żmien mad-deċiżjoni li takkużah. In-nuqqas ta' motivazzjoni ma jistax jiġi regolarizzat mill-fatt li l-parti interessata ssir taf bir-raġunijiet għad-deċiżjoni matul

il-proċedura quddiem il-Qorti tal-Ġustizzja [jew lill-Qorti Ġenerali]”<sup>15</sup>.

77. Għaldaqstant, nemmen li l-Qorti Ġenerali ma wettqitx żball ta’ liġi meta interpretat il-premessa 194 tad-deċiżjoni kontenzjuża, anki jekk, matul il-proċedura, TV2 A/S u l-Kummissjoni qablu fuq il-mod li għandu jiġi interpretat dak l-att, u dan inkunsiderazzjoni tal-fatt li TV2 A/S ma riditx tirtira t-talba relattiva tagħha (ara s-sentenza appellata, punti 154 u 157).

78. Fil-punt 168 tas-sentenza appellata<sup>16</sup>, il-Qorti Ġenerali ddecidiet abbażi tal-fatti kif jirriżultaw mid-deċiżjoni kontenzjuża u mill-proċess – li TV2 setgħet titqies li taġixxi biss bħala “organu tal-ħlas” fil-konfront tal-kanali reġjonali tagħha (punt 166), imma kellha pjuttost titqies bħala sugġetta għall-obbligu awtonomu ta’ ħlas fir-rigward tal-imsemmija kanali msemmija (punt 167).

79. L-evalwazzjoni magħmula mill-Qorti Ġenerali fuq il-fatti tal-kawża tirriżulta barra minn hekk mill-punti 169 sa 173 tas-sentenza appellata, fejn hija teżamina l-leġislazzjoni Daniża abbażi tal-konkluzjoni tagħha.

80. Iktar minn hekk, anki l-Kummissjoni (u dan minkejja l-argumenti tagħha fil-punti 62 u 63 ta’ dawn il-konkluzjonijiet) tammetti li l-evalwazzjonijiet li l-Qorti Ġenerali għamlet fuq l-interpretazzjoni tad-deċiżjoni kontenzjuża huma legalment korretti<sup>17</sup>.

81. Fi kwalunkwe każ, il-punt dwar jekk TV2 kinitx sugġetta għal obbligu awtonomu ta’ ħlas fil-konfront tal-kanali reġjonali tagħha hija kwistjoni li tikkonċerna l-fatti tal-kawża u, għal dan il-għan, ma taqax taħt l-istħarriġ tal-Qorti tal-Ġustizzja.

82. Minn dan isegwi li l-ewwel aggravju għandu jiġi miċhud bħala inammissibbli u, fi kwalunkwe każ, bħala infondat. Għaldaqstant, l-appell għandu jiġi miċhud kollu kemm hu.

### **C. Fuq is-sostituzzjoni tal-aggravji**

83. Il-Kummissjoni ssostni li l-Qorti Ġenerali wettqet żball ta’ liġi meta ddecidiet li t-tieni kundizzjoni Altmark kienet sodisfatta f’dan il-każ u titlob lill-Qorti tal-Ġustizzja tipproċedi b’sostituzzjoni tal-aggravji f’dan ir-rigward.

84. Nemmen li, inkwantu dan l-argument la jinsab fl-appell tagħha stess kontra s-sentenza appellata (ara l-konkluzjonijiet tiegħi fil-Kawża C-656/15 P tal-lum)<sup>18</sup> u lanqas f’appell incidentali, imma fir-risposta għal dan l-appell ta’ TV2 A/S u li din it-talba la hija intiza għall-ilqugħ u lanqas għaċ-ċaħda, totali jew parzjali, tal-appell (Artikolu 174 tar-Regoli tal-proċedura tal-Qorti tal-Ġustizzja), il-Kummissjoni ma tistax testendi s-sugġett ta’ dan l-appell, li ma jirrigwardax dawn l-evalwazzjonijiet. It-talba tagħha ma tistax hlief tiġi miċhuda bħala inammissibbli.

85. Barra minn hekk, kif tirrikonoxxi l-Kummissjoni wkoll, inkwantu l-kundizzjonijiet Altmark huma kumulattivi, tali talba għas-sostituzzjoni tal-aggravji tkun ta’ interess biss f’każ li jintlaqa’ l-ewwel aggravju tal-appell ta’ TV2 A/S, dwar l-applikazzjoni tar-raba’ kundizzjoni Altmark, haġa li ma huwiex il-każ. Konsegwentement, l-imsemmija talba għandha titqies bħala li hija, fi kwalunkwe każ, ineffettiva.

15 Sentenza tat-28 ta’ Ġunju 2005, Dansk Rørindustri *et vs* Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punti 462 u 463.

16 “Issa, ma hemm xejn fl-argumenti tar-rikorrenti li jippermetti li jiġi konkluz li fil-każ previst fil-punt 166 iktar ‘il fuq li għandu jitqies f’din il-kawża. Għall-kuntrarju, il-fatti, hekk kif jirriżultaw mid-deċiżjoni kkontestata u mill-proċess, minghajr ma gew kontradetti mir-rikorrenti, jippermettu li jikkonkludu li huwa pjuttost il-każ previst fil-punt 167 iktar ‘il fuq li jikkorrispondi għar-realtà tal-fatti”.

17 Fil-fatt, inkwantu r-riżorsi li rċeviet TV2 kienu kkalkolati biex hija tinghata kumpens għat-tmexxija ta’ servizz pubbliku li għalih kienet responsabbli, TV2 kienet il-benefiċjarja ta’ għajjuna li l-eżistenza tagħha kienet ippruvata (peress li l-erba’ kundizzjonijiet Altmark ma kinux sodisfatti).

18 Il-Kummissjoni ma kkontestatx l-evalwazzjonijiet tal-Qorti Ġenerali dwar it-tieni kundizzjoni Altmark.

#### **IV. Fuq l-ispejjeż**

86. Skont l-Artikolu 184(2) tar-Regoli tal-Proċedura tal-Qorti tal-Ġustizzja, meta l-appell ma huwiex fondat, hija l-Qorti tal-Ġustizzja li għandha tiddeċiedi dwar l-ispejjeż. Skont l-Artikolu 138(1) tal-istess regoli, applikabbli għall-proċedura ta' appell skont l-Artikolu 184(1) tal-imsemmija regoli, il-parti li tiflef għandha tbat l-ispejjeż jekk dawn ikunu ġew mitluba. Peress li l-Kummissjoni u Viasat talbu li TV2 A/S tiġi kkundannata tbat l-ispejjeż u din tal-aħħar tilfet, hemm lok li hija tiġi ordnata tbat l-ispejjeż tagħhom.

87. Skont l-Artikolu 140(1) tar-Regoli tal-Proċedura, li huwa applikabbli għall-proċedura ta' appell skont l-Artikolu 184(1) ta' dawn ir-regoli, l-Istati Membri u l-istituzzjonijiet tal-Unjoni li intervjenew fil-vertenza għandhom ibatu l-ispejjeż tagħhom stess. Ir-Renju tad-Danimarka, bħala intervenjenti quddiem il-Qorti Ġenerali, għandu jbat l-ispejjeż rispettivi tiegħu.

#### **V. Konkluzjoni**

88. Fid-dawl tal-kunsiderazzjonijiet kollha, nipproponi lill-Qorti tal-Ġustizzja li tiċhad l-appell u tikkundanna lil TV2/Danmark A/S għall-ħlas tal-ispejjeż tal-Kummissjoni Ewropea u ta' Viasat Broadcasting UK Ltd. Ir-Renju tad-Danimarka għandu jhallas l-ispejjeż tiegħu.